

## 7. పనిచేసే వాళ్ల కథ

**మొన్న** మధ్య ఓ పని నెత్తిమీద వేసుకుని ఒక మినిస్టర్ గార్ని కలుద్దామని హైదరాబాదు వెళ్లేను. ఎందుకేనా మంచిది; మినిస్టర్ గార్ని అనుకున్నవళంగా కలుసుకోలేకపోతే రెండు రోజులు ఉండవలసి రావచ్చు; అని ఆలోచించి - అట్లుంచి రావడానికి రెండు రోజుల తరవాతి నాటి రైలుకి టిక్కెట్టు కొనుక్కున్నాను.

వెళ్లిన రోజున ఉదయం ఏడున్నరకి హోటల్లో దిగేను. ఎనిమిదింటికి మినిస్టర్ గారింటికి ఫోన్ చేసేను. పి.వి. గారు పలికేరు. నాపేరు, ఊరు, నేనొచ్చిన పనిచెప్పి; ఎలాగైనా మినిస్టరు గార్ని కలిసేటట్టు చూడమని ప్రార్థించేను. “ఒక్క నిమిషం లైన్ లో ఉండండి.” అన్నారు పి.వి. గారు. సరేకదా అని ఉన్నాను. నిమిషం అయింది.

“మీ రిప్పుడెక్కడున్నారు? ఓ అరగంటలో వచ్చిగలా? మినిస్టర్ గారు ఇవాళ పదకొండు గంటలకి బయల్దేరి కర్నూలు వెళ్లిపోతారు. మళ్లా నాలుగు రోజులదాకా రారు.” అన్నారు పి.వి. గారు.

ఉన్న వళంగా లేచి వెళ్లేను. మినిస్టర్ గార్ని కలిసేను. ఆయన, నా పనిమీద శ్రద్ధ తీసుకున్నారు. నా ఎదురుగానే ఎవరికో టెలిఫోన్ చేసి మాట్లాడేరు. అది అయిపోయాక నాలో చెప్పేరు. ఫలానా ఆఫీసులో ఫలానా మనిషి సాయంకాలం నాలుగు ప్రాంతంలో కలిస్తే ఆర్డర్ ఇచ్చేస్తారుట. నా అద్దంబం బావుంటే ఆరోజు బండికే తిరుగు ప్రయాణం కట్టేయొచ్చుట.

మినిస్టరు గారు నాలుగంటలని చెప్పేరు. అయినా ఎందుకేనా మంచిదని మూడు గంటలకే ఆ ఆఫీసుకి వెళ్లేను. అప్పటికే ఆర్డరు తయారైపోయింది. కాని; మినిస్టర్ గారి మనిషిని కదా అన్న గౌరవంచేత ఆ పెద్దమనిషి నన్ను కాఫీ తాగకుండా వెళ్లనివ్వనన్నాడు. దానికి గంట పట్టింది. “టీ అయితే మా ఆఫీసు పక్కనే దొరుకుతుంది. మీరు కాఫీ అన్నారకదాని కారిచ్చి హిమాయత్ నగర్ దాకా పంపేను. సారీ” అన్నాడాయన.

హోటల్ రూముకి వచ్చి రైల్వే రిజర్వేషన్ ఆఫీసుకి; నాకు బాగా పరిచయం ఉన్న ట్రావెల్ ఏజన్సీకి ఫోన్లు చేసేను - ఇలా యిలాగ, ఎనిమిదో తారీకు టిక్కెట్టు; ఆరో తారీకు బండికి ప్రీ-పోస్ట్ చేయించగలరా అంటూనూ. ఆరూ ఏడూ రెండు తారీకులూ నోరూమ్ అనీ సేరు.

అలాగ; అనుకుంటే జరగనివి అనుకోకుండా జరిగి; కొంచెం టైము కొంచెం డబ్బూ మిగిలేయి; నాదగ్గర. “టైమ్ ఈజ్ వేస్టాఫ్ మనీ” అన్నాడొక పాశ్చాత్యుడు; తన వగరు పొగరు రాతల్లో. అయినా సరే, రెండూ వృథాచెయ్యడానికి సిద్ధ పడిపోయేను.

“ఎప్పుడొచ్చినా ఓ కాలు గదిలోనూ రెండో కాలు వరండాలోనూ వేసుకుని వస్తావు. అలా అడావుడిగా రాకపోతేనూ, రెండ్రోజులుండేటట్టుగా రాకూడదా?” అని అధికారంగా, వ్యంగ్యంగా, అపేక్షగా కూడా అడిగే వాళ్లు హైదరాబాదులో ఐదారుగురు మిత్రులు ఉన్నారు. ఈ ట్రిపుల్ వాళ్లందరి సరదా తీర్చెయ్యాలని నిశ్చయించుకున్నాను. విఫ్లెశ్వరరావు, రవణమూర్తి, కార్తికేయన్,

ఇబ్రహీం, ఏకాంబరం - ముఖ్యంగా ఐదుగురున్నారు. చదువుకునే రోజుల్లో ఒరే అంటే ఒరే అని పిల్చుకునేవాళ్ళం. ఏడోతారీకుని కొందరీ ఎనిమిదోతారీకుని మిగిలిన వాళ్ళనీ కలవొచ్చు కదాని స్కీము వేసుకున్నాను.

ఒక్క విఘ్నేశ్వరరావు తప్పా అందరూ గవర్నమెంటు ఆఫీసుల్లోనే పన్ను చేసుకుంటున్నారు. విఘ్నేశ్వరావు ఒక ప్రయివేట్ కంపెనీలో రిటెయిన్ పద్ధతిని పనిచేస్తున్నాడు. "నీకు పనిరోజులూ వర్సింగు అవర్నూ అంటూ ఏం ఉండవు. మేం పిలిచినప్పుడల్లా ఆఫీసుకొస్తూ మేం చెప్పిన పనల్లా వేగిరం చేసేస్తే చాలు. నువ్వు మాకు అందుబాటులో ఉండే ఒక పి.పి. ఫోన్ నెంబరు ఇయ్యాలి." అని అతని ఎపాయింటు మెంటు ఆర్డర్లో ఉంది. అంచేత ముందుగా విఘ్నేశ్వర పూజ అలవాటూ ఆనవాయితీ అయినా కూడా అతన్ని పక్కని పెట్టేశాను.

ఉదయం పదిన్నరకి రవణమూర్తి ఆఫీసుకి ఫోన్ చేసేను. ఓ సాతిక సార్లు మోగేక అట్టించి "హలో" ఒచ్చింది. నా పేరూ ఊరూ చెప్పి రవణమూర్తిని పిలవమన్నాను "ఇంకారాలేదు సార్. నేనా, సర్? ఆఫీస్ బోయ్ సార్! పదకొండు గంటలకి అందరూ వచ్చేస్తారు సార్. యస్సార్. చెప్తాను సార్."

సరేకదా అని పదకొండు గంటలయ్యేక బయలుదేరేను. కొంతదూరం సిటీ బస్సు మరికొంత దూరం ఆటో, అలా; రవణమూర్తి ఆఫీసుకి చేరేసరికి పదకొండున్నర అయింది టైమ్. అతని సెక్షన్ వెతికి పట్టుకుని అక్కడ చూస్తే రవణమూర్తి లేడు. "ఒచ్చేరు సార్. కేంటీన్ కెళ్ళంటారు సార్. అవును సార్. మీతో ఫోన్లో మాట్లాడింది నేనేసార్. కూర్చోండిసార్." అని ఆఫీసుబోయ్ చెప్పేడు కదా అని కూర్చున్నాను. ఓపావుగంట కూచునే సరికి ఆ బోయ్ మళ్ళీ వచ్చి "కేంటీన్ కెళ్ళిమాడండి సార్; గ్రవుండుస్టోర్లో ఉంది. అక్కడ లేకపోతే గేటు బయట సర్కులేషన్ లైబరీ దగ్గర నిలబడి పేపరు చదువుతూ వుండొచ్చు సార్. అక్కడా లేకపోతే లావెట్రీ దగ్గర ఉండొచ్చు సార్." అని చెప్పేడు. లేవట్రీలు అన్ని స్టోర్లోనూ ఉన్నాయట.

అవన్నీ తిరగలేక ఓ కాగితం అడిగి తీసుకుని మా రవణమూర్తి కి చీటీ రాసేను. "నిన్న ఒచ్చేను. రేపు తిరుగు ప్రయాణం. నా రైలు సాయంకాలం 4-15కి బయలు దేరాలి. అయినా నేను 3-45కి రైల్లో కూర్చుంటాను. ఎస్-త్రి అనే బోగీలో పదిహేడో బెర్తు. వీలుచేసుకునిరా. ఈ సాయంకాలం ఏడు గంటలనించి రేపు ఉదయం పదకొండు దాకా హోటల్ రూంలో ఉంటాను" - అని రాసి హోటల్ పేరూ రూంనెంబరూ ఫోన్ నెంబరూ రాసేను.

అక్కణ్ణించి కార్తికేయన్ పనిచేసే ఆఫీసుకి వెళ్ళేను. అతని సీటుకి ఎదురుగా ఉన్న టేబిలు మీద ఒక పైలు తెరిచిపెట్టి ఉంది. దానిమీద రెండు ప్రశస్తమైన పేపరు వెయిట్లు ఉన్నాయి. పక్కసీట్లో పనిచేస్తున్నాయన్నీ అడిగాను. "ఆఫీసరుగారు ఏదో డిస్కుస్ చెయ్యడానికి రమ్మంటే వెళ్ళంటాడు. లేకపోతే ఫోన్ ఒస్తే మాట్లాడానికి వెళ్ళంటాడు. రాస్తూ రాస్తూ ఉన్న పైలు తెరిచిపెట్టి వెళ్ళడంటే ఇందమ్మటే ఎక్కడో ఉన్నాడన్నమాటే కదా!" అని నవ్వుతూ సమాధానమే చెప్పేడు. కూర్చున్నాను.

మరో పావుగంటకి ఒక తెల్ల యూనిఫారం, ఇత్తడి బాణ్ణీ పెట్టుకున్న ఒకడొచ్చి ఆ టేబిల్ మీద పెట్టేడు; ఒక అట్ట దప్రం. ' పదహారు ఫైల్స్ సార్. కార్తికేయన్ సారోస్తే అప్పగించండి సార్.' అని అతను పురమాయింపకపోతే నేను వెంటనే వెళ్ళిపోయిండు నేమో. కాని, మూడు గంటల వేళ వరకూ అతను రానేలేదు. అప్పుడైనా అతను రాలేదు. వాళ్ళ సెక్షన్ సూపరింటుగారుట, ఆయనొచ్చేరు.

ఆయన నన్ను చూసి జాలిపడి “ఇంకా కార్తికేయన్ కోసం కూచున్నారా? అతనిక ఇవాళ్ళికి రాడేమో నండీ.” అన్నాడు “మరి, రాస్తూ రాస్తూవున్న పైలు -” అన్నాను. “అదంతే. ఎవరైనా పెద్ద అధికారులు ఒచ్చి చూస్తే ఇతనిక్కడ ఉన్నట్టు సూచన జరుగుతుంది.”

“ఇవేవో పదహారు పైలుటలు, కమీషనర్ గారు చూసినవిట. జాగ్రత్త అని చెప్పి ఆ పూయన్ ఇచ్చేడండీ. వీట్లో ఏవైనా ముఖ్యమైన పైలు ఉన్నాయేమో?” అన్నాను.

“అబ్బబ్బ! ఇక్కడున్న పైలులో ముఖ్యంకాని పైలంటూ ఏదీ ఉండడండీ బాబూ, మీరు లేచి వెళ్లి మీ పన్ను చూసుకోండి!”

కార్తికేయన్ కి కూడా నేను వచ్చింది, వెళ్తున్నదీ, బసా, రూం నెంబరూ, ఫోన్ నెంబరూ, రైలు నెంబరు, బోగీ నెంబరూ బెర్లు నెంబరూ - అన్నీ చీటీ మీద రాసి పెట్టి బయటికొచ్చేను.

అక్కణ్ణించి తిన్నగా ఓ ఆటో చేసుకుని ఇబ్రహీం పనిచేసే ఆఫీసుకి వెళ్లను. ఇబ్రహీం పనిచేస్తే సెక్షను ఆ బిల్డింగులో ఐదో అంతస్తులో ఉంది. ఎలా లేదన్నా ఐదు ఇరవైలు నూరు మెట్లు కదా, ఆయాసం వస్తుందేమోనని లిప్టు కోసం ఆగేను. దాని ధర్మమా అని లిప్టు ఒకటి రెండు మూడంతస్తుల దగ్గర ఆగకుండా నాన్ స్టాపుగా నాలుగో అంతస్తు వరకూ వెళ్ళిందని సంతోషిస్తూ వుంటే అక్కడ; కిందికెళ్ళినపుడు నాలుగులో ఎందుకాపలేదూ అంటూ ఎవరో లిప్టు ఆపరేటర్ తో తగువు పెట్టుకుని ఎలాలేదన్నా ఐదునిమిషాలు ఆపేసేడు లిప్టుని. తీరా తగువు తెల్లారి నేను ఐదో అంతస్తులో దిగి ఇబ్రహీం సెక్షనుకి వెళ్లే సరికి అతని టేబిలు క్లీన్ గా, పెల్లు తాళం పెట్టి ఉన్నాయి. “ఇబ్రహీం సెలవు పెట్టేడా?” అని అడిగేను.

“లేదండీ. ఇవాళ శుక్రవారం కదా. నమాజుకెళ్ళడం రివాజు. జనరల్ పెర్మిషన్ వుంది. కనక వెళ్లిపోయింటాడు. మీకు లిప్టులో ఎదురైవుండాలే!”

“అతను నమాజుకి ఏ మసీదుకి వెళ్తాడు?” అని నేను అడగ్గానే వాళ్లు మొహాలు చూసుకున్నారు. ఒకాయన మాత్రం తెగించి “మీ కతని ఇల్లు తెరిస్తే వెళ్లిపోండి” అన్నాడు.

నేను బయల్దేర బోతుంటే ఇంకో ఆయన నన్ను ఆపి; “మిస్టర్! మీరతన్ని ఖచ్చితంగా ఇవాళో కల్చుకోవాలంటే సాయకాలం ఐదున్నరకి ఇక్కడికే రండి.” అన్నాడు.

“ఐదు గంటకి ఆఫీసు మూసెస్తారు కదా” అన్నాను.

“రూల్ ప్రకారం అంతే అనుకోండి. కాని, మన ఇబ్రహీమ్ కి అలా కుదరదు. వాళ్లు ఆఫీసరు గారు మధ్యాహ్నం భోజనానికి ఇంటికి వెళ్లి ఒకనిద్దర తీసి మళ్ళీ ఐదున్నరకి ఆఫీసుకొస్తారు. అప్పుడు ఆయనా ఇబ్రహీమ్ కూచుని ముఖ్యమైన పైలు మీద కీలకమైన నోట్సు రాస్తారు. రాత్రి ఎనిమిదిన్నరకి ఇళ్ళకి వెళతారు.” అన్నాడతను.

“నువ్వు ఈ రాత్రి ఎనిమిదిన్నర వరకు ఆఫీసులో ఉంటావని తెలుస్తోంది. ఏడుదాటేక ఫోన్ చెయ్యి. వీలుంటే ఏకాంబరాన్ని కూడా పట్టుకో.” అని అదనపు వాక్యాలతో చీటీ రాసి అక్కడ పెట్టేను.

మర్నాడు ఉదయం పదిన్నర అయ్యేదాకా రెండు వార్తా పత్రికలతో కాలక్షేపం చేసి మళ్ళీ నా మిత్రులకోసం వేటలో పడ్డాను.

నిన్నను ఇంత తిరుగుడు తిరిగినా విఘ్నేశ్వరరావు సంగతి పట్టించుకున్నాను కాదు. అదే బెడిసికొట్టండేమో అని అనిపించి - ఈరోజు నా మిత్రాన్వేషణ విఘ్నేశ్వరరావు తో మొదలు పెట్టడానికి

పనిచేసేకళ్ళ క్షణ

నిశ్చయించేను. ఫోన్ నెంబర్ల లిస్టుతీసి అతని ఆఫీసుకి ఫోన్ చేసి నాకు కనెక్షన్ యిమ్మని మా హోటల్ టెలిఫోన్ ఆపరేటరుకి చెప్పేను.

వచ్చింది.

“హలో గుడ్ మార్నింగ్. కె.ఎస్.లిమిటెడ్.”

“గుడ్మార్నింగ్. నాపేరు గోపాలం. విఘ్నేశ్వరావు కోసం.”

“ఆయన ఎం.డి. చేంబర్లో ఉన్నారుండి.”

“అంటే - ఆఫీసు కొచ్చేడన్నమాటేగా! ఓ.కే. నేను అక్కడికి వచ్చేస్తాను. పావుగంట సేపు అతన్ని వెళ్ళిపోవద్దని చెప్పండి. ధాంక్యూ.”

విఘ్నేశ్వరావు ఆఫీసు చాలాశుభ్రంగా వుంది. సెక్యూరిటీ రూం దగ్గర నన్ను ఆపిన ఉద్యోగి ఒక చేత్తో శాల్యూట్ కొడుతూనే రెండో చేత్తో ఒక రిజిస్టర్ నాముందుకి తోసేడు. దాంట్లో ఉన్న కోలంస్ ప్రకారం నాపేరూ, అడ్రసూ, ఎవర్ని కలుసుకోవాలని వచ్చేను, టైమెంత - అన్నీ రాసేను. అతను తన ఎదురుగా ఉన్న ఒక ఫోన్లో ఒక నెంబరు తిప్పి “సార్, తమరికోసం విశాఖపట్నం నుండి గోపాలంగారు వచ్చేరు సార్. పంపమంటారా?” అని అడిగి-“మంచిదిసార్, అలాగే సార్;” అని చెప్పి; ఒక మనిషిని తోడు ఇచ్చి నన్నులోపలికి పంపేడు. ఆఫీసుకొచ్చే ఆగంతకుల్ని ముష్టి వాళ్ళలాగానో దొంగల్లాగానో చూడకుండా మర్యాద చేసినందుకు సరదా వేసింది.

విఘ్నేశ్వరావు ఒక అద్దాలగదిలో ఉన్నాడు. “నువ్వు ఉన్నావు. సంతోషం” అన్నాను.

“ఉండకే మవుతాను?”

“అడక్కు. నిన్నంతా మన మిత్రులకోసం ఏకతిరుగుడు అయింది!” అని పగం చెప్పేను. ‘నీకు ఈ ఉద్యోగం ఇస్తూ ఈ కంపెనీ వాళ్లు ఇచ్చిన ఆర్డరు నేనూ చదివేను కదా; వారానికి మూడు రోజులూ అదంతాను! అంచేత నువ్వు దొరకవేమో అనుకున్నాను.’

“అదేం కుదర్లేదు. వారానికి మూడు రోజులేమిటి; ఎనిమిదేసి రోజులుండవలసి వస్తోంది. పైగా - ” అని చుట్టూ ఉన్న అద్దాల గోడలు చూపిస్తూ అన్నాడు : “ ఈ ఆఫీసులో ఎం.డి. దగ్గిర్చుంచి డిశ్చాచిగుమస్తా దాకా నేనిక్కడున్నానో లేదో ఎప్పటికప్పుడు కనబడుతూ వుంటుంది. ఏం చేస్తున్నానో కూడా తెలుస్తుంది. నాకు ఏ పని పురమాయించాలన్నా ఇదుగో ఈ ఫోనుమీద చెప్పేస్తారు. ఆఖరికి “టీ”కి కూడా నేను లేచి వెళ్ళక్కర్లేదు. ఈ బటన్ నొక్కితే రెండు నిమిషాల్లో టీ ఒస్తుంది. కంపెనీ పనిమీద నేనుగాని బైటికి వెళ్లవలసివస్తే - ఇదుగో - ఈ ఫున్లకంలో - ఎక్కడికి వెళ్తున్నానో, ఎన్నిగంటల ఎన్నినిమిషాలకి బయిదేరుతున్నానో, మళ్ళీ ఎప్పుడు రాగలుగుతానో, నేను వెళ్ళేచోట ఫోన్ నెంబరు ఏమిటో - అన్నీ రాసి వెళ్ళాలి.”

“ఇలాంటి నిబంధనలు మనమిత్రులవరికీ ఉన్నట్టు లేదు. ఉంటేవాళ్ళని నిన్ననే కలుసుకోగలిగి ఉండే వాణ్ణి.”

“నువ్వంకా ఏకాంబరం ఆఫీసుకి వెళ్లలేదంటున్నావు. అక్కడ ఆ సెక్షన్లో ముగ్గురుంటారు. పదిన్నరకి రావాలి. పదకొండున్నరకి వస్తారు. ఒచ్చిన పావుగంటకి కేంటీన్కి వెళ్ళిపోతారు. మళ్ళా పన్నెండున్నరకి వస్తారు. ఒంటిగంటకి లంచి రూమ్కెళ్లి రెండున్నరకి వస్తారు. మూడు గంటలకి టీకి వెళ్తారు. పావు తక్కువ నాలుక్కి వస్తారు. నాలుగున్నరకి రుకాణం కట్టేస్తారు. సిటీ బస్సులు

దొరకవని ఒకడూ ఒకడూ జారుకుంటారు. సీట్లో మాత్రం కళ్ళజోడో, కాళ్ళజోడో, కోటో, టోపీనో - ఏదో ఒకటి వదిలేసి వెళ్తారు. ఎవరో చూసినా ఆ మనిషి ఆసీసుకొచ్చేడుగానీ పాపం ఏదోపనిమీద అందమృతే ఉన్నాడని అనిపిస్తుంది. టీ తాగుతావా?"

"ఒద్దులే. నువ్వు ఖాళీగా వుంటే కొంచెం అలాబైటికి వెళ్లి కబుర్లు చెప్పుకుని ఏదైనా హోటల్లో కాఫీ తాగి వద్దాం; పద." అన్నాను.

"సారీబ్రదర్. ఎం.డి. గారు ఆఫీసులో ఉన్నారు. ఏపనిమీద ఎప్పుడు పిలుస్తారో! నేను నీతో వచ్చేస్తే ఆయన బాధ పడతారు."

అక్కడే మూడు నిమిషాలు కూర్చుని నా యోగక్షేమం చెప్పి అతని భోగట్టాలు కనుక్కుని బైటికొచ్చేశాను.

ఆ సాయంకాలం అనుకున్న ప్రకారం రైలు స్టేషనుకి; రైలు బయల్దేరడానికి అరగంట వ్యవధి ఉండగానే చేరుకుని బండిలో నా సీట్లో కూర్చున్నాను.

రవణమూర్తి, కార్తికేయన్, ఇబ్రహీం, ఏకాంబరం అందరూ వచ్చి నాకు వీడ్కోలు చెప్పారు. నాకు వీడ్కోలు చెప్పడానికి గానూ నా చీటీలు చూసుకుని ఆసీసుటైం అని సంకోచించకుండా వాళ్లు రైలుస్టేషను కొచ్చినందుకు నేను వాళ్లని మందలించలేదు. నాకు తెలుసు; ఈ పనిమీద కాకపోతే ఇంకో పనిమీద అయినా వాళ్లు అలా బైట తిరుగుతూనే ఉంటారని.

\*

(‘రవణ’ మాసపత్రిక : ఉగాది 1992)



